

आकाशवाणी मध्यप्रदेश

प्रादेशिक समाचार

मुख्य समाचार,

- प्रधानमंत्री नरेन्द्र मोदी आज 62 हजार करोड़ की युवा-केंद्रित योजनाओं का करेंगे शुभारंभ।
- केंद्रीय कृषि मंत्री शिवराज सिंह चौहान आज पटना में मखाना महोत्सव और किसान संवाद में लेंगे हिस्सा।
- रक्षा मंत्री राजनाथ सिंह ने कल हैदराबाद में कहा, भारत ने आतंकवाद को निशाना बनाया।
- प्रदेश में अगले 24 घंटे तक भारी बारिश का अलर्ट, जबलपुर समेत 17 जिलों में मूसलाधार बारिश की संभावना

अब समाचार विस्तार से:-

प्रधानमंत्री - युवा-केंद्रित योजना

प्रधानमंत्री नरेन्द्र मोदी आज नई दिल्ली से 62 हजार करोड़ रुपये की युवा-केंद्रित योजनाओं का शुभारंभ करेंगे। इसके तहत देशभर के एक हजार सरकारी आईटीआई के उन्नयन हेतु पीएम-सेतु शुरू किया जाएगा। बिहार में पुनर्गठित मुख्यमंत्री निश्चय स्वयं सहायता भत्ता योजना के तहत पाँच लाख स्नातकों को दो वर्षों तक मासिक एक हजार रुपये भत्ता मिलेगा। श्री मोदी जन नायक कर्पूरी ठाकुर कौशल विश्वविद्यालय का लोकार्पण करेंगे, साथ ही बिहार के चार विश्वविद्यालयों और एनआईटी पटना के नए परिसर की आधारशिला रखेंगे। इसके अलावा, 34 राज्यों और केंद्रशासित प्रदेशों के नवोदय व एकलव्य विद्यालयों में 1,200 व्यावसायिक कौशल प्रयोगशालाओं का उद्घाटन करेंगे और कौशल दीक्षांत समारोह में आईटीआई टॉपर्स को भी सम्मानित करेंगे।

पूल/पूजापीवर्धन/विपिन/दीपा/आमिर/113/11

शिवराज - बिहार

केंद्रीय कृषि एवं किसान कल्याण मंत्री शिवराज सिंह चौहान आज बिहार की राजधानी पटना का दौरा करेंगे। वे पटना में मखाना महोत्सव और रबी कार्यशाला एवं कृषि सलाहकार संवाद में भाग लेंगे। श्री चौहान एक वृक्षारोपण कार्यक्रम में भी भाग लेंगे। इस कार्यक्रम में किसानों के साथ-साथ किसान उत्पादक संगठनों के सदस्य भी शामिल होंगे।

मुख्यमंत्री- श्रीराम पथ गमन

मुख्यमंत्री डॉ. मोहन यादव ने कल भोपाल में ,समीक्षा बैठक में कहा कि श्रीराम पथ गमन, परिक्रमा पथ और ओरछा में श्रीराम राजा लोक का निर्माण भव्यता और समयबद्धता से पूरा किया जाए। उन्होंने श्रद्धालुओं की सुविधा को सर्वोच्च प्राथमिकता देने और चित्रकूट के घाटों को आध्यात्मिक अनुभव से जोड़ने पर जोर दिया। मुख्यमंत्री ने चित्रकूट में धार्मिक पर्यटन के साथ मेडिकल टूरिज्म विकसित करने और उच्च स्तरीय हेल्थ वेलनेस सेंटर बनाने के निर्देश दिए। उन्होंने सेवा संस्थाओं और सीएसआर फंड को भी विकास कार्यों से जोड़ने की बात कही। अधिकारियों ने जानकारी दी कि चित्रकूट और ओरछा में लगभग 240 करोड़ रुपये की लागत से विकास कार्य प्रगति पर हैं। कामदगिरि परिक्रमा पथ और अन्य स्थलों का जीर्णोद्धार किया जा रहा है। मुख्यमंत्री ने कहा कि चित्रकूट का सौन्दर्यीकरण ऐसा हो कि देश-विदेश के पर्यटक यहां आकर आध्यात्मिक और सांस्कृतिक धरोहर का गहनता से अनुभव ले सकें।

जस/पूजापीवर्धन/विपिन/दीपा/आमिर/148/14

जीएसटी

प्रधानमंत्री नरेन्द्र मोदी द्वारा घोषित जीएसटी बचत उत्सव, समाज के सभी वर्गों को लाभान्वित कर रहा है। पिछले महीने की 22 तारीख से लागू अगली पीढ़ी के जीएसटी सुधार भारत की अप्रत्यक्ष कर प्रणाली को सरल बनाने की दिशा में महत्वपूर्ण कदम हैं। आज हम लकड़ी के विकल्पों पर जीएसटी कटौती पर रिपोर्ट प्रस्तुत कर रहे हैं।

पैकेज- दृष्टि पुण्यानि

नए जीएसटी सुधारों के तहत सरकार ने छोटे और मध्यम व्यवसायों पर वित्तीय बोझ कम करने के लिए कृषि - आधारित और पर्यावरण अनुकूल लकड़ी के विकल्पों पर जीएसटी दर को काम कर दिया है। नए जीएसटी सुधारों के तहत चावल की भूसी बोर्ड, ग्लास्स्फबर प्रबलित जिप्सम बोर्ड और जुट पार्टिकल बोर्ड जैसे विभिन्न लकड़ी आधारित उत्पादों पर कर की दरें 12 प्रतिशत से घटाकर, 5 प्रतिशत कर दी गई हैं। इसीप्रकार बांस के फर्श, बेरल, वेट, लकड़ी के टब पर भी जीएसटी को पहले के 12 प्रतिशत दर से घटाकर 5 प्रतिशत कर दिया गया है। इस कटौती का उद्देश्य पर्यावरण अनुकूल विकल्पों के उत्पादन को बढ़ावा

देना है। इसके अलावा सीमेंट बॉन्ड पार्टिकल बोर्ड और सीसल फाइबर बोर्ड सहित अन्य लकड़ी की वस्तुओं पर भी कर को 5 प्रतिशत कर दिया है। नए जीएसटी ढांचे के तहत यह युक्तिकरण से कृषि वानिकी क्षेत्र और उपभोक्ताओं को सशक्त बनाने का प्रयास है। इस कदम से टिकाऊ विनिर्माण और एमएसएमई को अधिक बढ़ावा मिलेगा। रोहन के साथ, दृष्टि पुण्यानि, आकाशवाणी समाचार, दिल्ली।

पूल/पूजापीवर्धन/विपिन/दीपा/आमिर/57/05

राजनाथ सिंह- हैदराबाद

रक्षा मंत्री राजनाथ सिंह ने कल हैदराबाद में जैन इंटरनेशनल ट्रेड कम्युनिटी के कार्यक्रम को संबोधित करते हुए कहा कि भारत ने आतंकवादियों का धर्म नहीं देखा, बल्कि केवल आतंकवाद को निशाना बनाया। उन्होंने 2016 की सर्जिकल स्ट्राइक, 2019 की बालाकोट एयर स्ट्राइक और हाल ही में हुए ऑपरेशन सिंदूर को भारत की संप्रभुता और सुरक्षा के प्रति अटूट संकल्प का प्रमाण बताया। श्री सिंह ने बताया कि भारत का रक्षा निर्यात 2014 में 600 करोड़ रुपये से बढ़कर अब 24 हजार करोड़ रुपये से अधिक हो गया है।

उन्होंने विश्वास जताया कि 2029 तक यह 50 हजार करोड़ रुपये को पार कर जाएगा। उन्होंने कहा कि तेजस लड़ाकू विमान, आकाश मिसाइल और अर्जुन टैंक जैसे स्वदेशी प्लेटफॉर्मों से सशस्त्र बलों को लगातार सशक्त किया जा रहा है। उन्होंने भगवान महावीर के अहिंसा, सत्य और अपरिग्रह के सिद्धांतों का उल्लेख करते हुए कहा कि इन्हीं मूल्यों से प्रेरणा लेकर भारत 2047 तक एक विकसित राष्ट्र बनेगा।

पूल/पूजापीवर्धन/विपिन/दीपा/आमिर/156/14

शिवराज - कृषि विश्वविद्यालय

केंद्रीय कृषि मंत्री शिवराज सिंह चौहान ने घोषणा की है कि केंद्रीय कृषि विश्वविद्यालयों में स्नातक की 20 प्रतिशत सीटें अब अखिल भारतीय प्रतियोगी परीक्षा के माध्यम से भरी जाएंगी।

भारतीय कृषि अनुसंधान परिषद (ICAR) 'एक राष्ट्र, एक कृषि, एक टीम' की भावना के तहत यह परीक्षा आयोजित करेगी। यह व्यवस्था 2025-26 शैक्षणिक वर्ष से लागू होगी और लगभग तीन हजार छात्रों को लाभ मिलेगा।

सिंधिया- ग्वालियर

केंद्रीय मंत्री ज्योतिरादित्य सिंधिया ने कल ग्वालियर कलेक्ट्रेट कार्यालय में शहर की सड़क व्यवस्था, सीवर प्रणाली, जल आपूर्ति और निर्माणाधीन एलिवेटेड रोड जैसे विषयों पर अधिकारियों और जनप्रतिनिधियों के साथ समीक्षा बैठक की। बैठक में जमीनी चुनौतियों पर चर्चा कर उन्हें दूर करने के लिए ठोस समाधान और नवाचारपूर्ण कदम सुझाए गए। श्री सिंधिया ने कहा कि सभी विकास कार्य समयबद्ध और गुणवत्तापूर्ण ढंग से पूरे हों।
